

అరణ్యపర్వము - జ్ఞానఫలము

విఘ్నేశ్వరధ్యానమ్

నమస్తే గణనాథాయ గణానాం పతయే నమః ।
భక్తిప్రియాయ దేవేశ భక్తేభ్యః సుఖదాయక ॥

శ్రీనివాసధ్యానమ్

అనన్తవేదసంవేద్యం నిర్దోషం గుణసాగరమ్ ।
అతీంద్రియం నిత్యముక్తం శ్రీనివాసం భజేనిశమ్ ॥

శ్రీకృష్ణధ్యానమ్

వందే నవఘనశ్యామం పీతకాశేయవాససమ్ ।
సానన్దం సున్దరం శుద్ధం శ్రీకృష్ణం ప్రకృతేః పరమ్ ॥

వ్యాసధ్యానమ్

వేదవ్యాసం స్వాత్మరూపం సత్యసన్దం పరాయణమ్ ।
శాన్తం జితేంద్రియక్రోధం సశిష్యం ప్రణమామ్యహమ్ ॥

అథ సంకల్పః

శ్రీమదాదివరాహక్షేత్రే, విరాజమానస్య, జగద్రక్షణార్థమవతీర్ణస్య, శ్రీమదఖి-
లాండకోటిబ్రహ్మాండనాయకస్య, శ్రీవేంకటేశ్వరస్వామినః,
పరిపూర్ణానుగ్రహేణ, సర్వేషాం, భక్తజనానామ్, ఆధివ్యాధినివృత్తిద్వారా,
ఆయురారోగ్యైశ్వర్యాభివృద్ధ్యర్థం, సర్వారిష్టనివృత్తిద్వారా సకలశ్రేయోఽ-
భివృద్ధ్యర్థం, ధర్మార్థకామమోక్షాఖ్య, చతుర్విధ, పురుషార్థసిద్ధ్యర్థం,
సమస్తపాపక్షయార్థం, శ్రీపరమేశ్వరప్రీత్యర్థం శ్రీమన్మహాభారతే, వనపర్వణి,
యథాశక్తి నవతితమోధ్యాయాంతర్గత, శ్లోకపారాయణం, ఆచార్యముఖేన
కరిష్యామహే.

శ్రీకృష్ణపరబ్రహ్మణే నమః

అథ నవతితమోఽధ్యాయః

ధౌమ్య ఉవాచ

ఉదీచ్యాం రాజశార్దూల దిశి పుణ్యాని యాని వై ।
తాని తే కీర్తయిష్యామి పుణ్యాన్యాయతనాని చ ॥ 90-1॥

శృణుస్వావహితో భూత్వా మమ మంత్రయతః ప్రభో ।
కథాప్రతిగ్రహలా వీర శ్రద్ధాం జనయతే శుభామ్ ॥ 90-2॥

సరస్వతీ మహాపుణ్యా హ్రాదినీ తీర్థమాలినీ ।
సముద్రగా మహావేగా యమునా యత్ర పాండవ ॥ 90-3॥

యత్ర పుణ్యతరం తీర్థం ప్లక్షావతరణం శుభమ్ ।
యత్ర సారస్వతైరిష్ట్యా గచ్ఛంత్యవభృథైర్విజాః ॥ 90-4॥

పుణ్యం చాఖ్యాయతే దివ్యం శివమగ్నిశిరోఽనఘ ।
సహదేవోఽయజద్ యత్ర శమ్యాక్షేపేణ భారత ॥ 90-5॥

ఏతస్మిన్నేవ చార్థేఽసౌ ఇంద్రగీతా యుధిష్ఠిర ।
గాథా చరతి లోకేఽస్మిన్ గీయమానా ద్విజాతిభిః ॥ 90-6॥

అగ్నయః సహదేవేన సేవిత యమునామను ।
తే తస్య కురుశార్దూల సహస్రశతదక్షిణాః ॥ 90-7॥

తత్రైవ భరతో రాజా చక్రవర్తీ మహాయశాః ।
వింశతిః సప్త చాష్టా చ హయమేధానుపాహరత్ ॥ 90-8॥

కానుకృద్ యో ద్విజాతీనాం శ్రుతస్తాత యథా పురా ।
అత్యంతమాశ్రమః పుణ్యః శరభంగస్య విశ్రుతః ॥ 90-9॥

సరస్వతీ నదీ సద్భిః సతతం పార్థ పూజితా ।
వాలఖిల్యైర్మహారాజ యత్రేష్టమృషిభిః పురా ॥ 90-10॥

దృషద్వతీ మహాపుణ్యా యత్ర ఖ్యాతా యుధిష్ఠిర ।
న్యగ్రోధాఖ్యస్తు పుణ్యాఖ్యః పాంచాల్యో ద్విపదాంవర ॥ 90-11॥

దాల్భ్యఘోషశ్చ దాల్భ్యశ్చ ధరణీస్థో మహాత్మనః ।
కౌంతేయానంతయశసః సువ్రతస్యామితౌజసః ॥ 90-12॥

ఆశ్రమః ఖ్యాయతే పుణ్యాస్త్రిషు లోకేషు విశ్రుతః ।
వీతావర్ణావవర్ణౌ చ విశ్రుతౌ మనుజాధిప ॥ 90-13॥

వేదజ్ఞౌ వేదవిద్వాంసౌ వేదవిద్యావిదావుభౌ ।
ఈజాతే క్రతుభిర్ముఖ్యైః పుణ్యైర్భరతసత్తమ ॥ 90-14॥

సమేత్య బహుశో దేవాః సేంద్రాః సవరుణాః పురా ।
విశాఖయూషేఽ తప్యంత తేన పుణ్యతమశ్చ సః ॥ 90-15॥

ఋషిర్మహాన్ మహాభాగో జమదగ్నిర్మహాయశాః ।
పలాశకేషు పుణ్యేషు రమ్యేష్వయజత ప్రభుః ॥ 90-16॥

యత్ర సర్వాః సరిచ్ఛేష్టాః సాక్షాత్ తమృషిసత్తమమ్ ।
స్వం స్వం తోయముపాదాయ పరివార్యోపతస్థిరే ॥ 90-17॥

అపి చాత్ర మహారాజ స్వయం విశ్వావసుర్జగౌ ।
ఇమం శ్లోకం తదా వీర ప్రేక్ష్య దీక్షాం మహాత్మనః ॥ 90-18॥

యజమానస్య వై దేవాన్ జమదగ్నేర్మహాత్మనః ।
ఆగమ్య సరితో విప్రాన్ మధునా సమతర్పయన్ ॥ 90-19॥

గంధర్వయక్షరక్షోభిః అప్సరోభిశ్చ సేవితమ్ ।
కిరాతకిన్నరావాసం శైలం శిఖరిణాం వరమ్ ॥ 90-20॥

బిభేద తరసా గంగా గంగాద్వారం యుధిష్ఠిర ।
పుణ్యం తత్ ఖ్యాయతే రాజన్ బ్రహర్షిగణసేవితమ్ ॥ 90-21॥

సనత్కుమారః కౌరవ్య పుణ్యం కనఖలం తథా ।
పర్వతశ్చ పురుర్నామ యత్ర యాతః పురూరవాః ॥ 90-22॥

భృగుర్యత్ర తపస్తేపే మహర్షిగణసేవితే ।
రాజన్ స ఆశ్రమః ఖ్యాతః భృగుతుంగో మహాగిరిః ॥ 90-23॥

యః స భూతం భవిష్యచ్చ భవచ్చ భరతర్షభ ।
నారాయణః ప్రభుర్విష్ణుః శాశ్వతః పురుషోత్తమః ॥ 90-24॥

తస్యాతియశసః పుణ్యాం విశాలాం బదరీమను ।
ఆశ్రమః ఖ్యాయతే పుణ్యః త్రిషు లోకేషు విశ్రుతః ॥ 90-25॥

ఉష్ణతోయవహా గంగా శీతతోయవహా పురా ।
సువర్ణసికతా రాజన్ విశాలాం బదరీమను ॥ 90-26॥

ఋషయో యత్ర దేవాశ్చ మహాభాగా మహాజసః ।
ప్రాప్య నిత్యం నమస్యంతి దేవం నారాయణం ప్రభుమ్ ॥ 90-27॥

యత్ర నారాయణో దేవః పరమాత్మా సనాతనః ।
తత్ర కృత్స్నం జగత్ సర్వం తీర్థాన్యాయతనాని చ ॥ 90-28॥

తత్ పుణ్యం పరమం బ్రహ్మ తత్ తీర్థం తత్ తపోవనమ్ ।
తత్ పరం పరమం దేవం భూతానాం పరమేశ్వరమ్ ॥ 90-29॥

శాశ్వతం పరమం చైవ ధాతారం పరమం పదమ్ ।
యం విదిత్వా న శోచంతి విద్వాంసః శాస్త్రదృష్టయః ॥ 90-30॥

తత్ర దేవర్షయః సిద్ధాః సర్వే చైవ తపోధనాః ।
ఆదిదేవో మహాయోగీ యత్రాస్తే మధుసూదనః ॥ 90-31॥

పుణ్యానామపి తత్ పుణ్యమ్ అత్ర తే సంశయోఽస్తు మా ।
ఏతాని రాజన్ పుణ్యాని పృథివ్యాం పృథివీపతే ॥ 90-32॥

కీర్తితాని నరశ్రేష్ఠ తీర్థాన్యాయతనాని చ ।

వీతాని వసుభిః సాద్యైః ఆదిత్యైర్మరుదశ్విభిః ॥ 90-33॥

ఋషిభిర్దేవకల్యైశ్చ సేవితాని మహాత్మభిః ।

చరన్నేతాని కౌంతేయ సహితో బ్రాహ్మణర్షభైః ।

భ్రాతృభిశ్చ మహాభాగైరుత్కంఠాం విజయిష్యసి ॥ 90-34॥

ఇతి శ్రీమన్మహాభారతే వనపర్వాంతర్గత తీర్థయాత్రాపర్వణి
ధామ్యతీర్థయాత్రాయాం నవతితమోఽధ్యాయః ॥90॥



శ్రీవేంకటేశ్వరస్వామివారి గోవిందనామావళి



అథ క్షమాప్తార్థనా

యదక్షరపదభ్రష్టం మాత్రాహీనం చ యద్భవేత్ ।
తత్సర్వం క్షమ్యతాం దేవ నారాయణ నమోఽస్తుతే ॥

అథ లోకక్షేమప్రార్థనా

స్వస్తిప్రజాభ్యః పరిపాలయంతాం న్యాయ్యేనమార్గేణ మహీం మహీశాః ।
గోబ్రాహ్మణేభ్యశ్చుభమస్తు నిత్యం లోకాస్సమస్తాస్సుఖినో భవన్తు ॥

అథ భగవత్సమర్పణమ్

కాయేన వాచా మనసేంద్రియైర్వా బుద్ధ్యాత్మనా వా ప్రకృతేస్స్వభావాత్ ।
కరోమి యద్యత్సకలం పరస్మై నారాయణాయేతి సమర్పయామి ॥

అథ మంగళమ్

శ్రీయఃకాంతాయ కళ్యాణనిధయే నిధయేఽర్థినామ్ ।
శ్రీవేంకటనివాసాయ శ్రీనివాసాయ మంగళమ్ ॥

